

ජාතික රක්ෂණ භාර අරමුදල - 2017

ජාතික රක්ෂණ භාර අරමුදලේ 2017 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, හිමිකම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2017 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 2006 අංක 28 දරන ජාතික රක්ෂණ භාර අරමුදල් පනතේ 17 වගන්තිය සමග සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාරව අරමුදලේ වාර්ෂික වාර්තාව සමග ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ. මුදල් පනතේ 13(7)(ඒ) වගන්තිය ප්‍රකාර විස්තරාත්මක වාර්තාවක් අරමුදලේ සභාපති වෙත 2018 ඔක්තෝබර් 26 දින නිකුත් කරන ලදී.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවයන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරුකිරීම් විගණකගේ විනිශ්චය මත පදනම් වේ. එම අවදානම් තක්සේරුකිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස අරමුදලේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් අරමුදලේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්වගණනය කරනු ලැබේ.

2. මූල්‍ය ප්‍රකාශන

2.1 තත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2017 දෙසැම්බර් 31 දිනට ජාතික රක්ෂණ භාර අරමුදලේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පෙන්වීම කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා ගිණුම්කරණ ප්‍රමිති

පහත සඳහන් නිරීක්ෂණ කරනු ලැබේ.

(i) ශ්‍රී ලංකා ගිණුම්කරණ ප්‍රමිත 16

(අ) ප්‍රමිතියේ 31 (අ) ඡේදය ප්‍රකාරව, වත්කම් ලෙස හඳුනා ගැනීමෙන් පසු දේපළ, පිරිසත හා උපකරණ අයිතමයක් එහි සාධාරණ අගය විශ්වාසදායී ලෙස මැනිය හැකි විට එහි ප්‍රත්‍යාගණිත අගයට, ප්‍රත්‍යාගණනය කළ යුතු බව සඳහන් අතර සෑම වර්ෂ 03 කට හෝ 05 කට වරක් අයිතමයක් ප්‍රත්‍යාගණනය කිරීම ප්‍රමාණවත් වන බව සඳහන් වේ. එහෙත් 2017 දෙසැම්බර් 31 දිනට පැවති ධාරණ අගය රු. 39,470,895 ක් වූ දේපළ, පිරිසත හා උපකරණ වත්කම් ප්‍රත්‍යාගණනය කිරීමට කටයුතු කර නොතිබුණි.

(ආ) ප්‍රමිතියේ 51 ඡේදය ප්‍රකාරව, ජංගම නොවන වත්කම් සඳහා ඵලදායී ජීවිත කාලය වාර්ෂිකව සමාලෝචනය නොකිරීම හේතුවෙන් පිරිවැය රු. 3,432,638 ක් වූ වත්කම් සම්පූර්ණයෙන් ක්ෂය කර ඇතත් තවදුරටත් ප්‍රයෝජනයට ගනිමින් පැවතුණි. ඒ අනුව ඇස්තමේන්තුගත දෝෂය ශ්‍රී ලංකා ගිණුම්කරණ ප්‍රමිත 08 ප්‍රකාරව ප්‍රතිශෝධනය කිරීමට කටයුතු කර ගෙන නොතිබුණි.

(ii) ශ්‍රී ලංකා ගිණුම්කරණ ප්‍රමිති අංක 21

ප්‍රමිතියේ 29 වන ඡේදය ප්‍රකාරව, විදේශ ව්‍යවහාර මුදල් ගනුදෙනුවකින් මූල්‍ය අයිතම පැන නගින විට සහ ගනුදෙනු දිනය සහ නිරවුල් කරන දිනය අතර විනිමය අනුපාතයේ වෙනසක් ඇති විට විනිමය වෙනසක් ඇති වන අතර ගනුදෙනුව එය සිදු වූ ගිණුම්කරණ කාලපරිච්ඡේදයේදීම හඳුනා ගනී. කෙසේ වුවද ගනුදෙනුවක්/ යම් වටිනාකමක් පසුව එළඹෙන ගිණුම්කරණ කාල පරිච්ඡේදයේ නිරවුල් කරන ලද්දේ නම්, එය නිරවුල් කරන කාල පරිච්ඡේදය තුළ විනිමය අනුපාතය වෙනස්වීම මත තීරණය නොකිරීම හේතුවෙන් 2017 වර්ෂයේ විනිමය අනුපාත වෙනස්කම් හේතුවෙන්, ගිණුම් තුළ ලාභය රු. 994,384 ක් වැඩියෙන් දක්වා තිබුණි.

2.2.2 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ

- (i) අරමුදලේ ආයෝජන ආදායම්වල දළ වටිනාකම මූල්‍ය ප්‍රකාශනවල දැක්විය යුතු වුවද, ශුද්ධ ආදායම ඇතුළත් කර තිබීම හේතුවෙන් මූල්‍ය ප්‍රකාශනවල ආයෝජන ආදායම රු.123,111,800 කින් අඩුවෙන් දක්වා තිබුණි.
- (ii) විගණනයට ඉදිරිපත් කළ තොරතුරු අනුව, 2017 දෙසැම්බර් 31 දින වන විට වාරික ආදායම් ලෙස ලැබී තිබූ නමුත්, ලදුපත් නිකුත් කිරීමේ ප්‍රමාද දෝෂය හේතුවෙන් 2017 වර්ෂයට අදාළව එකතුව රු. 17,568,213 ක් වූ වාරික මුදල් ආදායම් ලෙස ගිණුම්ගත කර නොතිබූ අතර ඒ වෙනුවට එම වටිනාකම "Motor Premium Advance Collected" ගිණුමෙහි ඇතුළත් කර තිබුණි.
- (iii) ලැබිය යුතු වාරික ආදායම තුළ ඇතුළත් දින 90 ඉක්ම වූ එකතුව රු. 95,978,933 ක ශේෂ සහ ලැබිය යුතු වාරික ආදායම් - ප්‍රතිරක්ෂණය තුළ වසර 06 කට අධික කාලයක සිට පැවත එන රු. 9,053,364 ක හඳුනා නොගත් ශේෂයක් සම්බන්ධයෙන් සමාලෝචනය කර බොල් හා අඩමාණ ණය සඳහා වෙන් කිරීම් සිදු කිරීමට කටයුතු කර නොතිබුණි.
- (iv) දිස්ත්‍රික් කාර්යාලවල දෛනික මුදල් තැන්පතු දිනයන් හා පද්ධතියට ඇතුළත් කරනු ලබන ලදුපත් දිනයන් අතර සැලකිය යුතු කාල පරතරයක් පැවතීම හේතුවෙන් බැංකු ගිණුම්වලට මුදල් බැර වී තිබුණද, එම මුදල් අදාළ දිනයන්හි ආදායම් ලෙස ගිණුම්ගත වී නොමැති අවස්ථා නිරීක්ෂණය විය. ඒ අනුව, නියැදි පරීක්ෂාවේදී අනාවරණය වූ පරිදි, රු. 5,482,729 ක ආදායමක් සමාලෝචිත වර්ෂයට අදාළ ගිණුම්වල අඩුවෙන් දක්වා තිබුණි.
- (v) විදේශ ව්‍යවහාර මුදලින් වූ මූල්‍ය අයිතම් සෑම වාර්තාකරණ කාලපරිච්ඡේදයක් අවසානයේදීම අවසාන අනුපාතිකය යොදාගනිමින් පරිවර්තනය කළ යුතු වුවද, එසේ පරිවර්තනය නොකිරීම හේතුවෙන් අරමුදලේ අවසන් මූල්‍ය ප්‍රකාශනවල රු. 5,918,344 ක ශුද්ධ ලාභයක් අඩුවෙන් දක්වා තිබුණි.

අයිතමය -----	වටිනාකම -----
	රු.
ප්‍රතිරක්ෂණ අංශයෙහි ලැබිය යුතු වාරික ආදායම් ගිණුම් ශේෂ පරිවර්තනය නොකිරීම	5,884,934
SRCC අංශයේ ඇමරිකානු ඩොලර් ජංගම ගිණුමේ ශේෂය ගැලපීමේ වෙනස	622,682
විනිමය අනුපාත පරිවර්තනයේදී රු. 262,796 ක අලාභය රු. 371,872 ක ලාභයක් ලෙස පෙන්වුම් කිරීම	(589,272)

	5,918,344
	=====

- (vi) විදේශ ව්‍යවහාර මුදලින් වූ මූල්‍ය අයිතම් ගිණුම් කාලපරිච්ඡේදයක් අවසානයේදී අවසාන අනුපාතිකය යොදාගනිමින් පරිවර්තනය කළ යුතු වුවද, එසේ පරිවර්තනය නොකිරීම හේතුවෙන් ලැබිය යුතු මෝටර් නොවන වාරික ආදායම් ශේෂයෙහි රු. 56,614 ක අලාභය අවසන් මූල්‍ය ප්‍රකාශනවල ගිණුම්ගත කර නොතිබුණි.
- (vii) 2017 දෙසැම්බර් 31 දිනට සාමාන්‍ය රක්ෂණය - (මෝටර් නොවන) ණයගැති කාල විශ්ලේෂණය තුළ එකතුව රු. 278,024 ක් වූ බැර ශේෂයන් පැවති අතර, මෙම ශේෂ හඳුනාගෙන නිරවුල් කර නොතිබුණි.
- (viii) අරමුදලෙහි මූල්‍ය ප්‍රකාශන SRCC හා NITF යන දෙඅංශයෙන් සමන්විත වන අතර එහිදී, එකතුව රු. 3,462,112 ක් වූ වෙනත් මූල්‍ය නොවන වත්කම් තුළ ඇතුළත් ලැබිය යුතු ශේෂය අරමුදලේ NITF අංශය, SRCC අංශයෙන් සේවක ආපදා ණය ලබා දීම සඳහා ලබා ගත් ණය ශේෂයක් වන අතර එය NITF අංශය මගින් නිරවුල් කර තිබුණු බව දන්වා සිටියද ඒහා සම්බන්ධ සාක්ෂි විගණනයට ඉදිරිපත් නොවූ අතරම, එය තවදුරටත් NITF අංශයෙහි ගිණුම්වල ගෙවිය යුතු ශේෂයක් ලෙසද පෙන්වුම් නොකෙරුණි. එමෙන්ම SRCC අංශයෙහි ලැබිය යුතු ශේෂයක් ලෙස නිරූපණය වූවත් එම වටිනාකමට අදාළ සාක්ෂිද විගණනයට ඉදිරිපත් නොවීය.
- (ix) 2016 වර්ෂයේ විගණන ගාස්තුව රු. 886,200 ක් වූ අතර එම මුදල පදනම් කරගෙන හෝ 2017 වර්ෂයට විගණන ගාස්තු වෙන් කිරීමක් හා වර්ෂයට අදාළ වියදම ගිණුම්ගත කිරීමක් සිදු නොකිරීම හේතුවෙන් වියදම් හා බැරකම මූල්‍ය ප්‍රකාශනවල අඩුවෙන් දක්වා තිබුණි.
- (x) අරමුදලේ සේවකයන් සඳහා සෞඛ්‍ය රක්ෂණයක් ක්‍රියාත්මක කර තිබුණු අතර ඒ මගින් අරමුදලේ සේවකයින් වෙත වන්දි වශයෙන් 2017 වර්ෂයේදී රු. 9,813,773 ක් ගෙවා තිබුණි. එසේ වුවද, ඊට අදාළ වාරික වටිනාකම වූ රු. 3,331,750 න් 2017 වර්ෂය තුළදී රු. 2,269,500 ක් පමණක් ලැබී තිබූ අතර ඉතිරිය වූ රු. 1,062,250 ක වාරික මුදල මූල්‍ය ප්‍රකාශනවල ඇතුළත් කර නොතිබුණි.

2.2.3 පැහැදිලි නොකළ වෙනස්කම්

පහත සඳහන් නිරීක්ෂණ කරනු ලැබේ.

- (i) සාමාන්‍ය රක්ෂණය මෝටර් නොවන අංශයට අදාළව නියැදි පදනමක් මත තෝරාගත් ආයතයන් වෙත යැවූ ශේෂ සනාථන කැඳවීම් ලිපි වල ඇතුළත් ශේෂ හා කාල විශ්ලේෂණයෙහි ඇතුළත් ලැබිය යුතු ශේෂයන් අතර රු. 472,880 ක වෙනස්කම් විය.
- (ii) මූල්‍ය ප්‍රකාශන අනුව, භාණ්ඩාගාර බැඳුම්කර වටිනාකම රු. 888,946,713 ක් වුවද ශේෂ සනාථන හා විගණනයට ඉදිරිපත් කළ උපලේඛනය අනුව එය රු. 889,407,219 ක් වීම නිසා රු. 539,494 ක වෙනසක් විය. මෙම වෙනසට හේතුව කල්පිරුණු සංවර්ධන බැඳුම්කර ශේෂයක් තවදුරටත් ගිණුම්හි ඇතුළත් වී තිබීම බව නිරීක්ෂණය විය.

2.2.4 විගණනය සඳහා සාක්ෂි නොවීම්

පහත සඳහන් එක් එක් ගිණුම් විෂයයන් ඉදිරියෙන් දක්වා ඇති සාක්ෂි විගණනයට ඉදිරිපත් නොවීය.

අයිතමය	වටිනාකම	ඉදිරිපත් නොකළ සාක්ෂි
	රු.	
(අ) ලැබිය යුතු වාරික ආදායම - ප්‍රතිරක්ෂණය	9,053,364	විස්තරාත්මක උපලේඛන, කාල විශ්ලේෂණ, ශේෂ සනාථ කිරීම්
	101,030,311	ශේෂ සනාථ කිරීම්
(ආ) ලැබිය යුතු වාරික ආදායම - මෝටර්	1,136,176	කාල විශ්ලේෂණය, ශේෂ සනාථ කිරීම්
(ඇ) ගෙවූ තැන්පතු	270,049	ශේෂ සනාථ කිරීම්, විස්තරාත්මක උපලේඛන
(ඈ) ලැබිය යුතු වෙක්පත් හරවා යැවීම	585,481	විස්තරාත්මක උපලේඛන, කාල විශ්ලේෂණය, ශේෂ සනාථ කිරීම්
	<u>112,075,381</u>	

2.2.5 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (i) 2017 දෙසැම්බර් 31 දිනට මූල්‍ය තත්ත්ව ප්‍රකාශනයෙහි සටහන් අංක 10.1 ප්‍රකාරව, 2016/17 වර්ෂය වෙනුවෙන් ප්‍රතිරක්ෂණ ආයතන වෙතින් ලැබිය යුතු වටිනාකම රු. 4,574,100,921 ක් වූ අතර එම ශේෂය 2017 දෙසැම්බර් 31 දිනට වූ මුළු මූල්‍ය තත්ත්වයෙන් සියයට 25 ක් විය. 2016 වර්ෂයට සාපේක්ෂව එම ශේෂය රු. 954,701,937 කින් එනම් සියයට 17 කින් අඩු වී තිබුණු අතර අයවිය යුතු ප්‍රතිරක්ෂණ වටිනාකම පහත පරිදි විය.

	වටිනාකම
	රු.
ලැබිය යුතු ප්‍රතිරක්ෂණය - RETRO	2,157,672,249
ලැබිය යුතු ප්‍රතිරක්ෂණය - NNDIS	2,416,428,672
	<u>4,574,100,921</u>

මේ සම්බන්ධයෙන් පහත කරුණු නිරීක්ෂණය විය.

- (අ) ප්‍රතිරක්ෂණ ආයතන වෙතින් අයවිය යුතු ඉහත ශේෂයෙන් විගණන දිනය වූ 2019 ජනවාරි 17 වන දින වන විට එකතුව රු. 1,590,250,491 ක් පමණක් අයකර ගෙන තිබූ අතර රු.1,679,464,649 ක් වර්ෂය තුළ ලියා හැර තිබුණි. ඉන් රු. 490,479,162 ක් ලියා හැරීම් සම්බන්ධව පමණක් අධ්‍යක්ෂ මණ්ඩල අනුමැතියක් විගණනයට ඉදිරිපත් කළද, රු. 1,188,985,487 ක් කපා හැරීම් සම්බන්ධව විධිමත් අනුමැතියක් 2019 ජූලි 02 දින වන විටත් විගණනයට ඉදිරිපත් නොවීය.

- (ආ) කෙසේ වුවද 2018 අප්‍රේල් 26 දිනැති අංක NITF/FIN/02/2016 දරන කළමනාකරණ නියෝජන ලිපිය අනුව, ඉහත අයවිය යුතු වටිනාකමින් රු. 3,117,190,041 ක් අය කරගත හැකි බව විගණනය වෙත දන්වා තිබුණද 2019 ජනවාරි 19 වන විට ඉන් සියයට 51 ක් හෙවත් රු. 1,590,250,491 ක් පමණක් අයකර ගෙන තිබුණි.
- (ii) අගුහර රක්ෂණ සාමාජිකයින් පිළිබඳ තොරතුරු ඇතුළත් විධිමත් දත්ත පද්ධතියක් (Data base) නඩත්තු කර නොතිබීම හා හිමිකම් නිරවුල් කිරීමේ ක්‍රමවේදයේ පවතින දුර්වලතාවයන් හේතුවෙන් 2018 ජූලි 25 දින වන විටත් 2015 වර්ෂයේ සිට පැවත එන ප්‍රතික්ෂේප හිමිකම් ගෙවීම් ලෙස ගිණුම්ගත කර තිබූ රු.12,263,329 ක ශේෂ නිරවුල් කර නොතිබුණි.
- (iii) 2007 වර්ෂයේ සිට SRCC අංශයට අදාළව, රු. 3,843,488 ක ආපසු ගෙවිය යුතු වාරික මුදල් ශේෂයක් පැවති අතර මෙම ගෙවිය යුතු වාරික මුදල් අදාළ රක්ෂණ ආයතන වෙත ගෙවා නිරවුල් කිරීම හෝ ඊට අවශ්‍ය ක්‍රියාමාර්ග ගැනීම සිදු කර නොතිබුණි.
- (iv) වසර 03 කට අධික කාලයක සිට SRCC අංශයෙන් NITF අංශයට ප්‍රතිපූර්ණය කළ යුතුව තිබූ එකතුව රු.2,907,894 ක් ප්‍රතිපූර්ණය කර නොතිබුණි.
- (v) සාමාන්‍ය රක්ෂණය මෝටර් නොවන යටතේ ලැබිය යුතු වාරික ආදායමෙහි 2015 වර්ෂයේ සිට මුදල් හා ජනමාධ්‍ය අමාත්‍යාංශයෙන් හා ඊට අයත් දෙපාර්තමේන්තුවලින් අයවිය යුතු ලෙස රු. 184,055 ක් දක්වා තිබූ නමුත් විගණනයේදී ලබා ගත් සනාථ කිරීම් අනුව එවැනි අයවිය යුතු ශේෂයක් නොපැවතුණි.
- (vi) 2017 දෙසැම්බර් 31 දිනට රු. 323,711,536 ක් වූ ලැබිය යුතු මෝටර් නොවන සාමාන්‍ය රක්ෂණ වාරික ආදායම තුළ දින 90 ඉක්මවූ ශේෂය රු. 95,978,993 ක් වූ අතර ඒ තුළ 2015 හා 2016 වර්ෂයන්ගේ සිට පැවත එන ශේෂයන්ද විය. එම ශේෂයන් අයකර ගැනීම සම්බන්ධව මෙතෙක් අරමුදල කටයුතු කර නොතිබුණි.

2.3 නීති රීති, රෙගුලාසි හා කළමනාකරණ තීරණවලට අනුකූල නොවීම්.

පහත සඳහන් නීති රීති, රෙගුලාසි හා කළමනාකරණ තීරණවලට අනුකූල නොවීම් අවස්ථා නිරීක්ෂණය විය.

නීති රීති, රෙගුලාසිවලට යොමුව

අනුකූල නොවීම්

(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය

(i)	රාජ්‍ය වක්‍රලේඛ අංක 03/2015	මුදල් ලබා ගන්නා තත්කාර්ය අතුරු අග්‍රිමය එය දෙන ලද කාර්යය නිම කළ වහාම නැවත පියවිය යුතු වුවත් 2017 වර්ෂයේදී ලබා දී තිබූ රු. 1,055,115 ක උප අග්‍රිම පියවීම සඳහා මාස 02 සිට මාස 06 දක්වා කාලයක් ගත වී තිබුණි.
-----	-----------------------------	---

(ii)	මුදල් රෙගුලාසි 396	ගෙවීමට තිබෙන සෑම වෙක්පතකම වලංගු කාලය අවසන් වූ විට, එය නැවත වලංගු කිරීම සඳහා ආපසු එවන මෙන් ඉල්ලා හැකි තරම් ඉක්මනින් ආදායකයාට ලියා යැවිය යුතු අතර, ආදායකයා වෙක්පත ආපසු එවුවහොත් එය නැවත වලංගු කර අප්‍රමාදව ඔහු වෙත යැවිය යුතුය.
------	--------------------	---

අරමුදල විසින් අවලංගු කර තිබූ චෙක්පත් සම්බන්ධයෙන් අරමුදල එවැනි ක්‍රියාපටිපාටියක් අනුගමනය කර නොතිබුණි.

(iii) මුදල් රෙගුලාසි 396 (ඇ) මාස 06 ඉකුත් වූ එහෙත් ගෙවීමට ඉදිරිපත් නොකළ වටිනාකම රු.6,860,412 ක් වූ චෙක්පත් සම්බන්ධයෙන් මුදල් රෙගුලාසි ප්‍රකාරව කටයුතු කර නොතිබුණි.

(ආ) රාජ්‍ය පරිපාලන චක්‍රලේඛ අංක 07/2015 චක්‍රලේඛය ප්‍රකාරව, උත්සව අත්තිකාරම් වශයෙන් ලබාදිය හැකි උපරිම මුදල රු. 10,000 ක් වුවද, අරමුදල විසින් එම සීමාව නොසලකා කාර්යය මණ්ඩලයෙහි මූලික වැටුප පදනම් කරගෙන උත්සව අත්තිකාරම් ගෙවා තිබූ අතර ඒ අනුව සමාලෝචිත වර්ෂයේදී සේවකයින් 142 කට එම සීමාව ඉක්මවා රු. 1,871,081 ක් විධිමත් අනුමැතියකින් තොරව ගෙවා තිබුණි.

(ඇ) 2006 අංක 10 දරන දේශීය ආදායම් බදු පනතෙහි 113 වන වගන්තිය යම් තක්සේරු වර්ෂයක් සඳහා කිසිදු තක්සේරුවක් කරනු ලැබ නොතිබුණ ද පිළිවෙලින් ඒ තක්සේරු වර්ෂයේ අගෝස්තු, නොවැම්බර් සහ පෙබරවාරි මාසවල 15 වන දින හෝ ඊට පෙරද, ඊලඟට එළඹෙන වර්ෂයේ මැයි මස 15 වන දින හෝ ඊට පෙරද වාර කොටස් 4 කින් ආදායම් බදු ගෙවිය යුතු බව සඳහන් වේ. කෙසේ වුවද, අරමුදල ස්වයං තක්සේරු කිරීම මත බදු ගෙවීම සිදුකර නොතිබුණි.

(ඈ) 2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛය

- 8.3.8 වගන්තිය අරමුදල විසින් සමාලෝචිත වර්ෂයේදී අමාත්‍ය මණ්ඩල අනුමැතියකින් තොරව එකතුව රු. 2,170,000 ක් අනුග්‍රහ දැක්වීම් ලෙස ලබාදී තිබුණි.

- 9.14. ඡේදය චක්‍රලේඛය ප්‍රකාරව පරිපාලන අත්පොතක් පිළියෙල කර ඒ සඳහා භාණ්ඩාගාර ලේකම්වරයාගේ අනුමැතිය ලබා ගැනීමට කටයුතු කර නොතිබුණි.

(ඉ) 2000 අංක 43 දරන රක්ෂණ කර්මාන්තය විධිමත් කිරීමේ පනතේ 49 ඡේදය තත් කාර්යය සඳහා සාධන ලද රීති මගින් නිශ්චය කරනු ලබන යම් තොරතුරු ඇතුළත් ත්‍රෛමාසික වාර වාර්තාවක් සෑම කාර්තුවක්ම අවසන් වී දින 45 ක් ඇතුළත ශ්‍රී ලංකා රක්ෂණ නියාමන කොමිෂන් සභාව වෙත යැවිය යුතු වුවත් අරමුදලේ කාර්තුමය වාර්තා එම කාල සීමාව තුළ ඉදිරිපත් නොවන බව විගණනයේදී නිරීක්ෂණය විය.

2.4 ප්‍රමාණවත් අධිකාරී බලයකින් තහවුරු නොවූ ගණුදෙනු

පහත කරුණු නිරීක්ෂණය විය.

(i) විදේශ මුදල් ගනුදෙනු සඳහා විදේශ ව්‍යවහාර මුදලින් රජයේ බැංකුවක පවත්වාගෙන ගොස් තිබූ ගිණුමක් මගින් ස්වාභාවික ආපදාවන්ට ලක් වුවන්ට වන්දි ගෙවීම් සඳහා චෙක්පත් නිකුත් කර තිබුණි. මෙම ගිණුමේ මුදල් ආපදා වන්දි ගෙවීම් සඳහා භාවිතා කිරීම සඳහා ලබා ගත් අනුමැතියක් විගණනයට ඉදිරිපත් නොවූ අතර මෙම ගිණුම දැනට භාවිතා නොවන බැවින් එලෙස යොදා ගත් බව විගණනයට දන්වා තිබුණි.

- (ii) ශ්‍රී ලංකා රක්ෂණ නියාමන කොමිෂන් සභාවේ 2017 ජුනි 28 දිනැති අංක IBSL/DG/SUP/17/06/233 දරන උපදෙස් මාලාව අනුව අංශ අතර අරමුදල් මාරු කිරීම් සිදු කල නොහැකි වුවද 2016 හා 2017 වර්ෂවලදී අරමුදලේ අංශ අතර මුදල් මාරු කර තිබුණි. ඒ අනුව ප්‍රතිරක්ෂණ අංශය විසින් අනෙකුත් අංශ වෙත 2018 ඔක්තෝබර් 15 දින වන විට රු. 1,651,072,897 ක මුදලක් පියවිය යුතුව තිබුණි.

2.5 බදු රෙගුලාසිවලට අනුකූල නොවීම

පහත කරුණු නිරීක්ෂණය විය.

- (i) 2006 අංක 10 දරන දේශීය ආදායම් පනතෙහි (25) වන වගන්තියේ ලාභ ආදායම නිශ්චය කිරීමේදී ඉඩදිය යුතු අඩු කිරීම්හි සඳහන් (අ) ඡේදයට අනුකූල නොවන බව විගණනයේදී නිරීක්ෂණය විය. ඊට පිළිතුරු වශයෙන් අරමුදල රාජ්‍ය අංශයේ ආයතනයක් වූ බැවින් බදු මුදල් ගෙවීම හා ගණනය කිරීම දේශීය ආදායම් බදු දෙපාර්තමේන්තුවේ නිලධාරීන් සමඟ සාකච්ඡා කොට සිදු කළ බවත්, එහිදී මුල් වර්ෂ සඳහා එනම් 2009 සිට ක්ෂය වීම් සඳහා වූ දීමනාව වෙනුවට ගිණුම්කරණ ක්ෂය වටිනාකම ආදායමින් අඩු කිරීමට එකඟ වූ බවත් දක්වා තිබුණි. කෙසේ වුවද, එම පිළිතුරු සනාථ කර ගැනීමට දේශීය ආදායම් බදු දෙපාර්තමේන්තුව සමඟ ඇතිකර ගත් එකඟතාවයට අදාළ ලිඛිත තහවුරු කිරීම් මෙතෙක් විගණනය වෙත ඉදිරිපත් නොවුණි.
- (ii) ශ්‍රී ලංකා ගිණුම්කරණ ප්‍රමිත 01 - මූල්‍ය ප්‍රකාශන ඉදිරිපත් කිරීම ප්‍රමිතියේ 114 වන ඡේදයෙහි (ඇ) ප්‍රකාරව, මූල්‍ය ප්‍රකාශනයන්හි ඉදිරිපත් කර ඇති අයිතමවලට උපකාරක තොරතුරු සටහන් මගින් ඉදිරිපත් කල යුතු එසේම, ශ්‍රී ලංකා ගිණුම්කරණ ප්‍රමිත 12 ආදායම් බදු ප්‍රමිතිය ප්‍රකාරව ආදායම් බදු ගණනය කිරීම් පිළිබඳ හෙළිදරව් කිරීම කල යුතු බව වැඩිදුරටත් සඳහන් වේ. එසේ වුවද, අරමුදල ආදායම් බදු බැරකම සටහනක් මගින් මූල්‍ය ප්‍රකාශන තුල හෙළිදරව් කර නොතිබුණි.
- (iii) මූල්‍ය ප්‍රකාශනවල ඇතුළත් සාමාන්‍ය රක්ෂණය මෝටර් නොවන ශුද්ධ හිමිකම් ගෙවීමට අදාළ වටිනාකම වූ රු. 185,529,964 ක් 2017 වර්ෂයේ බදු බැරකම ගණනයේදී රු. 185,631,974 ක් වශයෙන් එනම් රු. 102,010 ක් වැඩියෙන් හඳුනාගෙන තිබීම හේතුවෙන් සත්‍ය බදු බැරකම හා වර්ෂයේ ආදායම් බදු වියදම රු. 28,563 ක් අඩුවෙන් මූල්‍ය ප්‍රකාශන තුල නිරූපණය විය.
- (iv) 2006 අංක 10 දරන දේශීය ආදායම් බදු පනත ප්‍රකාරව බදු බැරකම ගණනය සඳහා ලාභ සහ ආදායම නිශ්චය කිරීමේදී වෙළඳ ප්‍රචාරණ වියදමින් 25% ක් සඳහා ඉඩ නොදිය යුතු බව සඳහන් කර තිබුණද, වෙනත් මෙහෙයුම් භාජරිපාලන වියදම් තුල ඇතුළත් රු. 3,980,192 ක් වූ වෙළඳ ප්‍රචාරණ වියදම් වටිනාකම බදු බැරකම ගණනයේදී රු. 2,905,750 ක් ලෙස සලකමින් ඉන් සියයට 25 ක් වන රු. 726,437 ක් පමණක් ඉඩ නොදෙන වියදමක් (Disallowable Expenses) ලෙස ආදායමට එකතු කර තිබුණි. මේ හේතුවෙන් රු. 3,980,192 ක් වූ වටිනාකමින් සියයට 25 ක් වන රු. 995,048 හා රු. 726,437 ක අතර වෙනස රු. 268,611 ක් වීම නිසා 2017 වර්ෂයේ බදු බැරකම හා බදු වියදම රු. 75,211 ක් අඩුවෙන් මූල්‍ය ප්‍රකාශන තුල නිරූපණය විය.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, 2017 දෙසැම්බර් 31 දිනෙන් අවසන් වර්ෂය සඳහා අරමුදලේ මෙහෙයුම් කටයුතු වලින් වූ මූල්‍ය ප්‍රතිඵලය රු. 976,233,935 ක ශුද්ධ ලාභයක් වූ අතර , ඊට අනුරූපීව ඉකුත් වර්ෂයේ ශුද්ධ ලාභය රු.2,839,751,855ක් වූයෙන් ඉකුත් වර්ෂය හා සැසඳීමේ දී සමාලෝචිත වර්ෂයේ මූල්‍ය ප්‍රතිඵලයෙහි රු.1,863,517,920 ක පිරිහීමක් විය. ශුද්ධ වාරික ඉපයීම් රු.2,763,322,531 කින් වැඩිවී තිබුණද, ශුද්ධ ප්‍රතිලාභ සහ වන්දි වියදම රු.4,357,544,669 කින් වැඩිවීම සමාලෝචිත වර්ෂයේ මූල්‍ය ප්‍රතිඵලයේ පිරිහීම සඳහා ප්‍රධාන වශයෙන් බලපා තිබුණි.

සමාලෝචිත වර්ෂය හා ඉකුත් වර්ෂ 04 ක මූල්‍ය ප්‍රතිඵල විග්‍රහ කිරීමේදී 2013 වර්ෂයේ රු.4,240,847,242 ක් වූ අතිරික්තය 2014 වර්ෂය අවසානයට රු.4,737,846,670 ක් දක්වා ඉහළ ගොස් තිබූ නමුත් 2015 හා 2016 වර්ෂයන්හිදී එය පහත වැටී තිබුණි. 2017 වර්ෂයේදී එය තවදුරටත් රු. 976,233,935 ක් දක්වා එනම් රු. 1,863,517,920 කින් පහත වැටී තිබුණි. කෙසේ වුවද, මූල්‍ය ප්‍රතිඵලයට සේවක පාරිශ්‍රමික, රජයට ගෙවූ බදු හා ජංගම නොවන වත්කම් සඳහා ක්ෂය නැවත ගැලපීමේදී 2013 වර්ෂයේදී රු. 4,326,939,182 ක් වූ අරමුදලේ ආයතනිකව ඉන් පසු වර්ෂවලදී වාර්ෂිකව උච්චාවචනය වී තිබූ අතර සමාලෝචිත වර්ෂවලදී එය රු. 1,285,935,618 ක් දක්වා අඩු වී තිබුණි.

4. මෙහෙයුම් සමාලෝචනය

4.1 කාර්යසාධනය

පහත සඳහන් නිරීක්ෂණ කරනු ලැබේ.

- (i) 2006 අංක 28 දරන ජාතික රක්ෂණ භාර අරමුදල් පනතේ 2 වගන්තියේ (උ) ඡේදය අනුව, 1995 අංක 30 දරන සමාද්ධි අධිකාරිය පනත යටතේ ප්‍රතිලාභ ලබන තැනැත්තන් හා (ඌ) වගන්තිය ප්‍රකාරව ගොවීන්, ධීවරයින් හා ස්වයං රැකියාවල නියුක්ත තැනැත්තන් සඳහා රක්ෂණාවරණ ලබා දීම මෙම පනත මඟින් ආවරණය වූවත් 2017 වර්ෂයේදී හෝ එම රක්ෂණ ක්‍රම ක්‍රියාත්මක කොට ආයතන මුදල් (Premium) අයකර ගැනීමට අරමුදල ක්‍රියාකර නොතිබුණි.
- (ii) ජාතික රක්ෂණ භාර අරමුදලේ 2017 වර්ෂයේ ක්‍රියාකාරී සැලැස්මට අනුව එක් එක් අංශය විසින් ක්‍රියාත්මක කල යුතුව පැවති පහත සඳහන් ක්‍රියාකරකම් වර්ෂය තුළදී ක්‍රියාත්මක නොකිරීම/ ප්‍රමාණවත් පරිදි ක්‍රියාත්මක නොකිරීම නිරීක්ෂණය විය . විස්තර පහත දැක්වේ.

ක්‍රියාකාරී සැලැස්මට යොමුව	අංශය	විස්තරය
		ක්‍රියාත්මක කර නොතිබීම/ ප්‍රමාණවත් පරිදි ක්‍රියා කර නොතිබීම
01	ප්‍රතිරක්ෂණ	2017 වර්ෂයේදී මෝටර් හා මෝටර් නොවන සාමාන්‍ය රක්ෂණ සඳහා ප්‍රතිරක්ෂණය කිරීමට සැලසුම්කර තිබුණද එම කාර්යයේ මූලික කටයුතු ආරම්භ කර තිබූ නමුත් එය 2018 නොවැම්බර් 05 දින වන විටත් අවසන් කිරීමට අරමුදල අපොහොසත් වී තිබුණි.

- 02 වැඩවර්ජන, කැරළි හස්ත (Manual) ගිණුම්කරණ ක්‍රමයට ගිණුම් පවත්වාගෙන යන මෙම කෝලාහල, සිවිල් අරමුදලේ ගිණුම් ස්වයංක්‍රීයකරණය කර අවසන් කිරීමට සැලසුම්කර අරගල හා නිවුණද විගණන දිනය වූ 2018 ඔක්තෝබර් 15 දින වන විටත් එම කටයුතු ත්‍රස්ථවාදී අරමුදල අවසන් කර නොතිබුණි.

- 03 සාමාන්‍ය රක්ෂණය - මෝටර් නොවන අංශය
 - i. පවතින රක්ෂණවරණය පුළුල් කිරීම සඳහා ඒකාබද්ධ විදේශ රක්ෂණ ඔප්පුවක් ලබා ගැනීමට 2017 වර්ෂය තුළ මෙම අංශය මගින් සැලසුම් කර තිබුණද විදේශ පහසුකම් සලසන්නෙක් හා ප්‍රතිරක්ෂණවරනයක් ලබා ගැනීමේ නොහැකියාව මත එම කාර්යය සම්පූර්ණ කිරීමට අරමුදල අපොහොසත් වී තිබුණි.
 - ii. රක්ෂණය නොකළ රජයේ දේපල රක්ෂණය කිරීමට යෝජනා කර තිබුණද එම කටයුතු ආරම්භ කළ බවට සාක්ෂි ඉදිරිපත් නොවීය.
 - iii. ධීවර යාත්‍රා රක්ෂණවරණය 2017 වර්ෂයේදී ආරම්භ කර තිබුණු බව අරමුදල විසින් දක්වා තිබුණද ඒ පිළිබඳ දැනුවත් කිරීමේ වැඩසටහන් ක්‍රියාත්මක කර නොතිබුණි.

- 04 සාමාන්‍ය රක්ෂණය - මෝටර් අංශය

පෞද්ගලික අංශයේ මෝටර් රථ රක්ෂණ මගින්, ආදායම වැඩි කර ගැනීම, නව රක්ෂණ යෝජනා ක්‍රමයක් ලෙස රජයේ නිලධාරීන්ගේ පෞද්ගලික මෝටර් රථ රක්ෂණය කිරීම "අග්‍රහාර මෝටර්" ලෙස හඳුන්වා දීම, පාරිභෝගික කළමනාකරන වැඩසටහන මගින් පාරිභෝගිකයින් රඳවා ගැනීම හා තොරතුරු තාක්ෂණ පහසුකම් ලබාදීමෙන් ශාඛා කාර්යාල මගින් යෝජනා ක්‍රම ලබා ගැනීමට පහසුකම් සැලසීමටත් සැලසුම් කර තිබුණද වර්ෂය තුළදී එම කාර්යයන් ඉටුවීම අල්ප මට්ටමක විය.

- 05 ස්වාභාවික ආපදා අංශය

රක්ෂණ කර්මාන්තය සඳහා ස්වාභාවික ආපදා සංචිතයක් (Disaster Pool) නිර්මාණය කිරීමට සැලසුම් කර තිබුණු අතර ඒ සඳහා ප්‍රධාන විධායක නිලධාරී සඳහා තොරතුරු වාර්තාවක් ලබාදීමට හා එම සංචිතයෙන් ලැබෙන වාසි පිළිබඳ රක්ෂණ කර්මාන්තය දැනුවත් කිරීම ඊට ඇතුළත් විය. එසේ වුවද, 2018 ඔක්තෝබර් 15 දින වන විටත් මීට අදාළව කිසිදු කාර්යයක් ඉටුකර නොතිබූ අතර ශ්‍රී ලංකා රක්ෂණ සංගමයේ එකඟතාවය නොලැබීම නිසා එය ක්‍රියාත්මක නොවූ බව අරමුදල විසින් දක්වා තිබුණි.

- 06 කෘෂි රක්ෂණ හා ක්ෂුද්‍ර රක්ෂණ අංශය
 - i. ක්ෂුද්‍ර රක්ෂණය මගින් සංක්‍රමණික සේවකයන් ද පශු සම්පත් හා ගොවීන් ආවරණය වන ලෙස රක්ෂණවරණ හඳුන්වාදීමට සැලසුම්කර තිබුණද විගණන දිනය වන විටත් ඒ සඳහා කටයුතු කර නොතිබුණි. එමෙන්ම ගොවීන් ණය බරින් වන අලාභ වලින් ආරක්ෂා කිරීම සඳහා කෘෂි ණය ආරක්ෂණ ක්‍රියාමාර්ගයක් සිදුකිරීමට සැලසුම්කර තිබුණද 2018 ඔක්තෝබර් 15 දින වන විටත් එම කාර්යය සිදුකර නොතිබුණි.
 - ii. ගොවි දිවි අරුණ රක්ෂණවරණය මගින් රු.1,200 ක වාර්ෂික වාරික ගෙවීමක් යටතේ ගොවීන් 200,000 ක් රක්ෂණවරණය කිරීම තුළින් රු. 240,000,000 ක වාර්ෂික වාරික ආදායමක් ලබා ගැනීමට සැලසුම් කර තිබුණද ගොවීන් රක්ෂණවරණය කිරීම හෝ කිසිදු වාරික ආදායමක් ඉපයීම සිදු කර නොතිබුණි. එසේ වුවද, ඊට අදාළව රු. 192,780 ක වියදමක් දරා තිබුණි.

- 07 තොරතුරු තාක්ෂණ අංශය පවත්නා තොරතුරු පද්ධතියේ අඩුපාඩු හේතුවෙන් මූල්‍ය ප්‍රකාශන පිළියෙල කිරීම නිවැරදි නොවන බව දැනට වසර කිහිපයක සිට විගණනය විසින් පෙන්වා දී තිබුණු අතර නව තොරතුරු තාක්ෂණ පද්ධතියක අවශ්‍යතාව හඳුනා ගනිමින් නව පද්ධතියක් හඳුන්වා දීම සඳහා උපදේශන කාර්යය කිරීමට මොරටුව විශ්ව විද්‍යාලයෙන් ඉල්ලීමක් කළ බව විගණනයට දැනුම් දී තිබුණි. එසේ වුවද, ඊට අදාළ ඉදිරි පියවර කිසිවක් ගෙන තිබුණු බවක් විගණනයට නිරීක්ෂණය නොවුණි.
- 08 මූල්‍ය අංශය ප්‍රතිරක්ෂණය හා සාමාන්‍ය රක්ෂණය ලෙස අරමුදල වෙන් කිරීමට 2017 වර්ෂයේදී සැලසුම් කර තිබුණද එම කටයුතු වර්ෂය තුළදී සිදුකර නොතිබුණි. මෙම කාර්යය මේ වන විට ආරම්භ කර ඇතත් එය වර්ෂයකදී ක්‍රියාත්මක කිරීමට නොහැකි බව අරමුදල පවසා ඇත.
- 09 ආයෝජන කළමනාකරණ අංශය ක්‍රියාකාරී සැලැස්ම අනුව මෙම අංශය මගින් පහත කාර්යයන් ඉටු කිරීමට සැලසුම් කර තිබුණද එම කාර්යයන් 2017 වර්ෂය අවසාන වන විටත් සිදු කර නොතිබුණි.
 - i. ආයෝජන සම්බන්ධයෙන් පනතේ ඇති විධිවිධාන වෙනස් කිරීමට කටයුතු කිරීම.
 - ii. ආයෝජන ප්‍රතිලාභ උපරිම කිරීමට පෞද්ගලික අංශය මගින් රජයේ සුරකුම්පත්වල ආයෝජන කිරීම සඳහා කටයුතු කිරීම
 - iii. රෝහල්වල කොටස් මිලදී ගැනීමෙන් ආයෝජනය ශක්තිමත් කිරීම.
 - iv. ආයෝජන වෙළෙඳපළ පිළිබඳ පර්යේෂණ සිදු කිරීම.
- 10 අග්‍රහාර අංශය
 - (i) 2005 මැයි 18 දිනැති අංක 12/2005 (i) දරන රාජ්‍ය පරිපාලන චක්‍රලේඛයේ (ii) හා (iii) වගන්ති ප්‍රකාරව, රාජ්‍ය නිලධාරීන් අග්‍රහාර රක්ෂණය සඳහා අනිවාර්යෙන් ලියාපදිංචි කළ යුතු බවත් දක්වා තිබුණි. එහෙත් කළමනාකරණ සේවා දෙපාර්තමේන්තුවේ තොරතුරු අනුව, 2017 වර්ෂය අවසානයට ත්‍රිවිධ හමුදාව හැර මුළු රාජ්‍ය නිලධාරීන් 1,119,441 ක් වුවද විගණනයට ඉදිරිපත් කළ තොරතුරු අනුව, 2018 සැප්තැම්බර් 10 දින වන විට මෙම යෝජනා ක්‍රමය යටතේ ලියාපදිංචි මුළු රාජ්‍ය නිලධාරීන් ගණන 696,501 ක් පමණක් විය. ඒ අනුව අග්‍රහාර රක්ෂණ යෝජනා ක්‍රමයට දැනට වසර 12 ක් ගත විය යුතු රාජ්‍ය නිලධාරීන්ගෙන් සියයට 38 කට ආසන්න ප්‍රමාණයක් අග්‍රහාර රක්ෂණ යෝජනා ක්‍රමය යටතේ ලියාපදිංචි කර ගැනීමට අරමුදල අපොහොසත් වී තිබුණි.
 - (ii) සාමාජිකයන් සඳහාම වෙන වෙනම සාමාජික ගිණුම් පවත්වා ගෙන යාම, මාසික ගිණුම් යාවත්කාලීන කිරීම හා අග්‍රහාර භීෂිකම් ගෙවීම වේගවත් කිරීමේ අරමුණින් අග්‍රහාර රක්ෂණ ක්‍රමය යටතේ අරමුදලට ලැබෙන වාරික මුදල් මාසික අවකරණ ලැයිස්තුවට අනුව නිලධාරියාගේ නම, ජාතික හැඳුනුම්පත් අංකය ඇතුළත් කර මෘදු පිටපත් මගින් හෝ සංයුක්ත තැටියක් මගින් අරමුදලට ලැබීමට සලස්වන ලෙස දන්වමින් ආකෘති පත්‍රයක් 2017 පෙබරවාරි 06 දින අරමුදල විසින් හඳුන්වා දී තිබුණි. එසේ වුවද ආයතන 1744 ක් අතුරින්

ආයතන 257 ක් ඒ අනුව කටයුතු කර නොතිබූ අතර ඊට අදාළ ඉදිරි ක්‍රියාමාර්ග ගෙන අග්‍රහාර රක්ෂණය සඳහා විධිමත් දත්ත පදනමක් සැකසීමට හා ඉහත අරමුණු සාර්ථක කර ගැනීමට අරමුදල අපොහොසත් වී තිබුණි.

(iii) රක්ෂණ කර්මාන්තය විධිමත් කිරීමේ පනතේ 37 (1) වගන්තිය (පසුව සංශෝධනය කරන ලද 16 වන වගන්තිය) අනුව සෑම රක්ෂණකරුවෙකුම විසින්ම රක්ෂණ ඔප්පු දරන්නන්ගේ සුභ සිද්ධිය ප්‍රමාණවත් ලෙස සුරක්ෂිත වන්නේද යන්න පරීක්ෂා කිරීමේ කාර්යය සඳහා, රක්ෂණකරු විසින් නිකුත් කරනු ලැබූ සියලු රක්ෂණ ඔප්පු ආකෘති හා එම රක්ෂණ ඔප්පු ආකෘති පත්‍ර වලට සිදු කරනු ලබන යම් සංශෝධන සහ ලිඛිතව කරන ලද නිවේදනවල පිටපත් ශ්‍රී ලංකා රක්ෂණ නියාමන කොමිෂන් සභාව වෙත යැවිය යුතුය. එහෙත් එම ආයතනයේ අධීක්ෂණයට යටත් කර ඇති ජාතික රක්ෂණ භාර අරමුදල විසින් 2016 වර්ෂයේදී රජයේ සේවකයින් වෙනුවෙන් ආරම්භ කරන ලද අග්‍රහාර රන්, රිදී හා විශ්‍රාමික රක්ෂණ යෝජනා ක්‍රමය හා අර්ධ රාජ්‍ය නිලධාරීන් සඳහා වන රන් හා රිදී රක්ෂණ යෝජනා ක්‍රමය සඳහා එසේ කටයුතු කර නොතිබුණි.

(iv) අරමුදල විසින් 2011 හා 2015 වර්ෂවල කාඩ්පත් ඇතුළුව රු.25,743,020 ක් වැය කර අග්‍රහාර චුම්භක කියවීමේ යන්ත්‍ර 45 ක් මිලදී ගෙන තිබූ අතර එයින් යන්ත්‍ර 17 ක් පමණක් රෝහල් වෙත නිකුත් කර තිබුණි. රෝහල් වෙත නිකුත් කර තිබූ යන්ත්‍ර අතුරින් යන්ත්‍ර 7 ක් රෝහල්වල ජාල පද්ධතියක් සමඟ සම්බන්ධ කර කටයුතු කරගෙන යාමට අපහසු බව දන්වමින් 2018 ජනවාරි මස අරමුදලට ආපසු භාර දී තිබූ අතර යන්ත්‍ර 22 ක් රෝහල් වෙත නිකුත් කර නොතිබුණි. කෙසේ වුවද ඉන් යන්ත්‍ර 05 ක් පරිහරණය කර නොහැකි තත්වයක පැවති අතර, යන්ත්‍ර 7 ක භෞතික පැවැත්ම විගණනයට අනාවරණය නොවීය. ඒ අනුව යන්ත්‍ර මිලදී ගැනීමේ අරමුණ ඉටු වූයේද යන්න පිළිබඳව විගණනයේදී ප්‍රශ්ණකාරී විය. එසේ වුවද වර්තමානයේ වඩාත් ඵලදායී සැමටම පහසු වූ පද්ධති ක්‍රමයක් තුළින් සාමාජිකයන් හඳුනාගැනීමේ ක්‍රමයට මාරු වී ඇති බවත් කාඩ්පත් කියවීමේ යන්ත්‍ර ලබා දීම ඵලදායීත්වයෙන් අඩු බවත් අරමුදල විසින් විගණනයට දන්වා තිබූ අතර ඒ අනුව ඉහත වියදම නිශ්චල වියදමක් බව විගණනයේදී නිරීක්ෂණය විය.

(v) අරමුදලේ අග්‍රහාර කාඩ්පත් ඉදිරිපත් කරන සාමාජිකයන් වෙත පහසුකම් ලබාදීම සඳහා රෝහල් 22 ක් සමඟ අරමුදල ගිවිසුම්වලට එළඹ ඇති බව විගණනයට දන්වා තිබුණු අතර ඉන් රෝහල් 13 ක ගිවිසුම් කාලය අවසන් වී ඇති බව නිරීක්ෂණය වුවද, නව ගිවිසුම් වලට ඇතුළත් වී නොතිබුණි. තවද, විශ්‍රාමික හා අර්ධ රාජ්‍ය නිලධාරීන් සඳහා 2016 හා 2017 වර්ෂවලදී හඳුන්වා දී තිබූ අග්‍රහාර කාඩ්පත් නිකුත් කිරීම සිදුකර නොතිබුණි.

(vi) ගිවිසුම අනුව, අග්‍රහාර හඳුනාමුදලින් හරහා සාමාජිකයන් හඳුනා ගැනීම සඳහා පද්ධති පහසුකම් ලබාදෙන බව දන්වා තිබුණද, වලංගු ගිවිසුම් 02 අතුරින් එක් රෝහලක් සඳහා පමණක් එම පහසුකම් ලබා දී තිබුණි. අග්‍රහාර සාමාන්‍ය, රන් හා රිදී කාඩ්පත් නිකුත් කළ ද එම කාඩ්පත්

සඳහා වෙනමම නව වට්ටම් ගාස්තු හඳුන්වාදීමක් නිරීක්ෂණය නොවුණු අතර රන් හා රිදී රක්ෂණ සාමාජිකයන් රෝහල් වලට හඳුන්වාදීමෙන් සාමාජිකයාට ලැබෙන ප්‍රතිලාභද මෙතෙක් ආයතනය හඳුන්වාදී නොතිබුණි.

4.2 කළමනාකරණ ක්‍රියාකාරකම්

(අ) ජාතික රක්ෂණ භාර අරමුදල, ජාතික රක්ෂණ භාර අරමුදල් මණ්ඩලය යන නම භාවිතා කිරීම

ජාතික රක්ෂණ භාර අරමුදල, ජාතික රක්ෂණ භාර අරමුදල් මණ්ඩලය යන නමද භාවිතා කර තිබුණි. මේ පිළිබඳ විමසීමේදී අරමුදල දක්වා තිබුණේ, 2006 අංක 28 දරන ජාතික රක්ෂණ භාර අරමුදල් පනතේ 4 වන වගන්තියේ ජාතික රක්ෂණ භාර අරමුදල් මණ්ඩලය පිහිටුවීම සම්බන්ධව සඳහන් කර ඇති එහි සඳහන් පරිදි, පනතේ 6 වන වගන්තියේ නිශ්චිතව සඳහන් වන තැනැත්තන්ගෙන් සමන්විත (මෙහි මින් මතු මණ්ඩලය යනුවෙන් හඳුන්වනු ලබන) ජාතික රක්ෂණ භාර අරමුදල් මණ්ඩලයක් පිහිටුවනු ලබන අතර එම වගන්තියෙන් ගම්‍ය වන්නේ ආයතනය ජාතික රක්ෂණ භාර අරමුදල හෝ ජාතික රක්ෂණ භාර අරමුදල් මණ්ඩලය යන නාමයෙන් හැඳින්විය හැකි වුවද රක්ෂණ ක්ෂේත්‍රයහි ආයතනය ප්‍රසිද්ධියට පත්ව ඇත්තේ ජාතික රක්ෂණ භාර අරමුදල යනුවෙන් බවයි.

(ආ) පහත සඳහන් නිරීක්ෂණයන් ද කරනු ලැබේ.

- (i) ඉකුත් වර්ෂයට සාපේක්ෂව සමාලෝචිත වර්ෂයේ සාමාන්‍ය රක්ෂණ මෝටර් නොවන අංශයේ ලැබිය යුතු වාරික ආදායම රු. 178,870,895 කින් ඉහල ගොස් තිබූ අතර එම ආදායම අයකර ගැනීමේ ක්‍රමවත් ක්‍රියාපටිපාටියක් විගණනයේදී නිරීක්ෂණය නොවීය. තවද, එම අයවිය යුතු ශේෂයන්හි ඇතුළත් දින 360 කට වඩා අධික ණයගැති කාල සීමාවක් සහිත ණයගැතියන් සඳහා 2017 වර්ෂයේදීද ඉන්වොයිස් පත් නිකුත් කර තිබුණු බව නිරීක්ෂණය විය. ලැබිය යුතු ශේෂයන් අයකර ගැනීමේ ප්‍රමාදයන් අරමුදලේ මුදල් ගලා ඒම සීමා වීමට හේතු වී තිබූ අතර එම මුදල් අයකර ගැනීමට අවශ්‍ය පියවර නොගෙන නැවත නව රක්ෂණවරණ ලබාදීමට අරමුදල කටයුතු කර තිබුණි.
- (ii) පනතේ 54 වන වගන්තිය ප්‍රකාරව, කොමිෂන් සභාවේ අධ්‍යක්ෂ ජනරාල්ගේ අංක අයිආර්සීඑස්එල්/ඩීපී/එල්ඊපී/18/03/139 හා 2018 මාර්තු 27 දිනැති ලිපියෙන්, ජාතික රක්ෂණ භාර අරමුදලේ කටයුතු පිළිබඳව විමර්ශනයක් සිදු කිරීම සඳහා ස්වාධීන විගණකයෙකු පත් කිරීමට තීරණය කර තිබුණු අතර ඊට අදාළ කටයුතු මෙම වාර්තාවේ දින වන විටත් අවසන් වී නොතිබුණි.
- (iii) 2005 මැයි 18 දිනැති රාජ්‍ය පරිපාලන චක්‍රලේඛ අංක 12/2005 මගින් අග්‍රහාර රක්ෂණ යෝජනා ක්‍රමය සඳහා ස්ථිර හා විශ්‍රාම වැටුප් සහිත තනතුරු දරන රාජ්‍ය හා පළාත් රාජ්‍ය සේවයේ සියළුම නිලධාරීහු ඒ සඳහා සුදුසුකම් ලබන බව සඳහන් වූ අතර 2006 අංක 28 දරන ජාතික රක්ෂණ භාර අරමුදල පනතේ 2 වන වගන්තිය ප්‍රකාරවද මෙම රක්ෂණ යෝජනා ක්‍රමයෙන් අර්ධ රාජ්‍ය නිලධාරීන් ආවරණය නොවුණි. එසේ තිබියදීත් අරමුදලේ අධ්‍යක්ෂ මණ්ඩල අනුමැතියක් මත 2018 අගෝස්තු 31 දින වන විට අර්ධ රාජ්‍ය ආයතන 30 ක් අග්‍රහාර රක්ෂණය යටතේ ප්‍රතිලාභ ලබන බව විගණනයට නිරීක්ෂණය විය. තවද, 2017 දෙසැම්බර් 31 දින විට අර්ධ රාජ්‍ය ආයතන 12 කින් දායක මුදල් ලෙස රු. 14,915,950 ක් රැස්කරගෙන තිබුණු අතර ප්‍රතිලාභ ලෙස රු. 7,183,772 ක් ගෙවා තිබුණි.

5. නිරසර සංවර්ධන

5.1 නිරසර සංවර්ධන අරමුණු ලභා කර ගැනීම

2017 අගෝස්තු 14 දිනැති අංක එන්පී/එස්පී/එස්ඩීපී/17 දරන ජාතික ප්‍රතිපත්ති හා ආර්ථික කටයුතු අමාත්‍යාංශ ලේකම් විසින් නිකුත් කරන ලද ලිපිය හා නිරසර සංවර්ධන පිළිබඳ එක්සත් ජාතීන්ගේ වසර "2030 න්‍යාය පත්‍රය" අනුව සෑම රාජ්‍ය ආයතනයක් විසින්ම කටයුතු කළ යුතුව පවතින අතර, සමාලෝචිත වර්ෂයට අදාළව අරමුදල විසින් තම විෂය පථය යටතට ගැනෙන කාර්යයන් සම්බන්ධයෙන් කෙසේ ක්‍රියාත්මක විය යුතුද යන්න පිළිබඳව දැනුවත් වී නොතිබීම හේතුවෙන් නිරසර සංවර්ධන අරමුණු, ඉලක්ක හා එම ඉලක්ක කරා ළඟා විය යුතු ආකාරය, ඉලක්ක මැන බැලීම සඳහා වන දර්ශකයන් හඳුනාගෙන නොතිබුණි.

6. ප්‍රසම්පාදනයන්

පහත සඳහන් නිරීක්ෂණ කරනු ලැබේ.

- (i) 2011 නොවැම්බර් 04 දින පෞද්ගලික ආයතනයකින් මුළු පිරිවැය රු.21,820,000 කට වුම්භක කාඩ්පත් 650,000 ක් සහ වුම්භක කාඩ්පත් කියවන යන්ත්‍ර 20 ක් මිලදී ගැනීම සඳහා ඇණවුම් කර තිබුණි. ඒ සඳහා අරමුදල වෙනත් එහි මුළු වටිනාකමින් සියයට 20 ක් හෙවත් රු.4,364,000 ක් අත්තිකාරම් මුදල් ලෙස ගෙවා තිබුණි. 2014 ඔක්තෝබර් 10 දින කාඩ්පත් 221,630 ක් සපයා තිබුණද 2012 මාර්තු 21 දින කාඩ්පත් 100,000 ක් සඳහාත් 2012 ජූලි 24 දින කාඩ්පත් 150,000 ක් සඳහාත් පිළිවෙලින් රු.2,440,000 ක් සහ රු.3,585,000 ක් ගෙවීම් කර තිබුණු අතර කාඩ්පත් 28,370 ක් වෙනුවෙන් රු.865,285 ක් වැඩිපුර ගෙවා තිබුණි. 2014 වර්ෂයේ මුද්‍රණය කළ එම කාඩ්පත වර්තමානයේ ක්‍රියාත්මක තත්ත්වයේ නොතිබුණු අතර එම ආයතනය ද ක්‍රියාත්මක තත්ත්වයේ නොවීය. එම වැඩිපුර ගෙවූ මුදල් අය කර ගැනීම හා ඊට අදාළව ගත් ඉදිරි ක්‍රියාමාර්ගය විගණනය විසින් විමසා සිටියද ඒ සඳහා මෙතෙක් පිළිතුරු නොලැබුණි.
- (ii) 2015 වර්ෂයේදීද රු. රු.3,923,020 ක් වැය කර වුම්භක කාඩ්පත් 300,000 ක් සහ වුම්භක කාඩ්පත් කියවන යන්ත්‍ර 25 ක් මිලදී ගෙන තිබූ අතර එම ප්‍රසම්පාදනයට අදාළව සැපයුම්කරු විසින් ඉදිරිපත් කළ මිල ගණන් හා අදාළ ප්‍රසම්පාදන ලිපිගොනු විගණනයට ඉදිරිපත් නොකෙරුණු අතර අස්ථානගත වී ඇති බව වාර්තා වී තිබුණි.
- (iii) 2018 ජුනි 07 දින අරමුදල වෙත ලැබී තිබූ වුම්භක කාඩ්පත් 10,000 ක් අදාළ සාමාජිකයන් වෙත බෙදා හැරීමට මෙම වාර්තාවේ දින වන විටත් කටයුතු කර නොතිබුණි.
- (iv) 2016 අයවැය යෝජනා මගින් සුලිසුළු, කුණාටු, නියඟ, ගංවතුර, නායයෑම්, හරිතෙන් කුණාටු, භූ වලන, සුනාමි සහ එවැනි අනෙකුත් කවර හෝ ස්වාභාවික විපත්වලින් ඇති වන පාඩු ආවරණය කරගැනීම සඳහා රක්ෂණ යෝජනා ක්‍රමයක් යෝජනා කර තිබුණි. ඒ අනුව ඒකපුද්ගල රක්ෂණාවරණය රු.මිලියන 2.5 ක්ද ආපදාවන්ට ලක්වන එක් පුද්ගලයෙකු වෙනුවෙන් උපරිමය රු. ලක්ෂයක ආවරණයක්ද, හිමිවන පරිදි රු.මිලියන 10,000 ක සමස්ත රක්ෂණාවරණයක් හා සමුදුරෙහි ධීවර කර්මාන්තයෙහි යෙදී සිටිනා අතරතුර හදිසි අනතුරුවලට මුහුණ දෙන ධීවරයින් වෙනුවෙන් රු.මිලියන 01 ක හදිසි අනතුරු මරණ රක්ෂණාවරණයක්ද හඳුන්වා දීමට යෝජනා කර තිබුණි. යෝජනා ක්‍රමය ක්‍රියාත්මක කිරීම පිණිස අයවැය මගින් රක්ෂණ වාරික ලෙස 2016 වර්ෂයේදී රු.මිලියන 300 ක්ද, 2017 වර්ෂයේදී රු. මිලියන 500 ක ප්‍රතිපාදන අරමුදල වෙත ලබා දී තිබුණි. මේ සම්බන්ධයෙන් සිදුකළ පරීක්ෂාවේදී පහත කරුණු නිරීක්ෂණය විය.

- i. 2016/2017 වර්ෂ සඳහා ප්‍රතිරක්ෂණාවරණයේ මුළු වටිනාකම රු.මිලියන 420 ක් වූ අතර ප්‍රසම්පාදන මාර්ගෝපදේශ සංග්‍රහයේ 2.14.1 හා ඊට අදාළව සිදු කළ සංශෝධනවලට අනුව, රු. මිලියන 200 ට වඩා වැඩි ප්‍රසම්පාදන අමාත්‍ය මණ්ඩලය විසින් පත්කළ ප්‍රසම්පාදන කමිටුවක (CAPC) නිර්දේශය මත සිදුකළ යුතු වුවද, මෙම ප්‍රසම්පාදනය ආරම්භයේදී, අරමුදල එසේ නිර්දේශ ලබා ගෙන නොතිබුණි.
- ii. අරමුදල විසින් ප්‍රතිරක්ෂණාවරණය සම්බන්ධයෙන් විධිමත් ප්‍රසම්පාදන ක්‍රමයක් අනුගමනය නොකොට සැපයුම්කරුවෙකු තෝරා ගෙන ඒ සඳහා 2017 මැයි 30 දින අමාත්‍ය මණ්ඩල ආවරණ අනුමැතියක් පමණක් ලබාගැනීමට ක්‍රියාකර තිබුණි. කෙසේ වුවද, මෙම අනුමැතිය ලබා ගන්නා අවස්ථාව වන විටත් එනම් 2016 අප්‍රේල් 06 දින වන විට අදාළ ප්‍රතිරක්ෂකයා වන පුද්ගලික සමාගම සමඟ අරමුදල ගිවිසුමකට එළඹ තිබුණි.
- iii. 2016/17 වර්ෂයට අදාළ ප්‍රතිරක්ෂණාවරණ කාලපරිච්ඡේදය 2017 මාර්තු 31 දිනෙන් අවසන් වී තිබුණු අතර එය නැවත අළුත් කිරීම සඳහා ක්‍රියා කර තිබුණි. ඊට අදාළ ප්‍රසම්පාදන කටයුතුද විධිමත්ව සිදුකළ බවට සාක්ෂි විගණනයට ඉදිරිපත් නොවීය.
- iv. එම ප්‍රසම්පාදනය සඳහා අරමුදල පිළියෙල කර තිබූ කාල රාමුව හා රාජ්‍ය මුදල් දෙපාර්තමේන්තුවට දන්වා ඇති ප්‍රසම්පාදන ක්‍රියාවලියට අදාළ කාල රාමුව එකිනෙකට වෙනස්විය. එසේම, මෙම කාල රාමුව, 2006 ප්‍රසම්පාදන මාර්ගෝපදේශ සංග්‍රහයේ සංශෝධන 31 හි සඳහන් ප්‍රසම්පාදන කටයුතුවලට අදාළ කාල රාමුව හා එකඟ නොවීය. කෙසේ වුවද, අමාත්‍ය මණ්ඩල ප්‍රසම්පාදන කමිටුව හා තාක්ෂණික කමිටුව පත් කිරීම සඳහා ගත වූ කාලය හා රජයේ ප්‍රසම්පාදන මාර්ගෝපදේශයට අනුව ප්‍රසම්පාදන ක්‍රියාවලිය සම්පූර්ණ කිරීමට ගත වන කාලය හේතුවෙන් මෙම ප්‍රතිරක්ෂණාවරණය අළුත් කිරීම ප්‍රමාද වීමට බලපා ඇති බව අරමුදල විසින් කරුණු දක්වා තිබුණි.
- v. නැවතත් 2018/19 වර්ෂය සඳහා ප්‍රතිරක්ෂණාවරණය 2018 මැයි 27 දින සිට ක්‍රියාත්මක කළ යුතුව තිබුණද පැරණි ප්‍රතිරක්ෂණාවරණ ගිවිසුම 2018 මැයි 27 දින සිට 2018 ජූලි 31 දක්වා අරමුදල විසින් දීර්ඝ කර තිබූ අතර ඒ වෙනුවෙන් රු. 149,923,973 ක් අමතර මුදලක් ප්‍රතිරක්ෂණ ආයතනය වෙත ගෙවා තිබුණි. එම ගිවිසුම සඳහා විගණන දිනය වූ 2018 ඔක්තෝබර් 15 දින වන විටත් අමාත්‍ය මණ්ඩල අනුමැතිය හෝ ලැබී නොතිබීම හේතුවෙන් අදාළ ගිවිසුමට දෙපාර්ශවය ඇතුළු වී නොතිබුණි.
- vi. 2017 අංක 23 දරන රක්ෂණ කර්මාන්තය විධිමත් කිරීමේ (සංශෝධිත) පනතින් සංශෝධිත 2000 අංක 43 දරන රක්ෂණ කර්මාන්තය විධිමත් කිරීමේ පනතේ 79 වගන්ති ප්‍රකාරව, කිසිම තැනැත්තෙකු, ඒ තැනැත්තා මණ්ඩලය විසින් ප්‍රදානය කරන ලද තැරැව්කරුවෙකු වශයෙන් ලියාපදිංචි කිරීමේ සහතිකයක් දරන්නෙකු නම් හා මණ්ඩලය විසින් අනුමත කරන ලද රක්ෂණ තැරැව්කරුවන්ගේ සංගමයක සාමාජිකයෙකු වන්නේනම් මිස, රක්ෂණ තැරැව්කරුවෙකු වශයෙන් ක්‍රියා කිරීම හෝ එලෙස පෙනී සිටීම හෝ නොකළ යුතු බව සඳහන් වුවද, ශ්‍රී ලංකා රක්ෂණ නියාමන කොමිෂන් සභාවේ ලියාපදිංචි නොවූ තැරැව්කරුවෙකු හරහා අරමුදලේ අංශ 03 ක 2017 සහ 2018 වර්ෂවල ප්‍රතිරක්ෂණාවරණ ලබාගෙන තිබුණි.

6.1 අවිධිමත් ගනුදෙනු

අරමුදලේ ප්‍රධාන කාර්යාලයේ ගොඩනැගිලි බදු කුලී ගිවිසුම 2017 සැප්තැම්බර් 30 දිනෙන් අවසන් වී තිබුණු අතර ප්‍රසම්පාදන ක්‍රියාවලියෙන් බැහැරව නැවත එම ගොඩනැගිල්ල බදු කුලිය රු. 1,650,000 ක සිට රු. 2,400,000 ක් දක්වා වැඩි කර කුලියට ගෙන තිබුණි. පසුව එනම් 2017 දෙසැම්බර් 15 දින අරමුදල ගිවිසුමට එළඹී තිබුණද එම ගොඩනැගිලි කුලී තක්සේරුවක් තක්සේරු දෙපාර්තමේන්තුවෙන් ලබා ගැනීමට ක්‍රියා කර නොතිබුණි. එසේම පැරණි ගිවිසුමේ නොවූ සේවා ගාස්තුවක් ගෙවීමටත් ඊට අදාළ දඩ මුදල් ගෙවීමටත් අරමුදල එකඟ වී තිබුණි.

6.2 හඳුනාගන්නා ලද පාඩු

පහත සඳහන් නිරීක්ෂණ කරනු ලැබේ.

- (i) 2016/2017 වර්ෂ සඳහා වූ ප්‍රතිරක්ෂණ ගිවිසුම 2017 අප්‍රේල් 01 දින අවසන් වූ නමුත් එදින සිට එම ගිවිසුම අඛණ්ඩව ක්‍රියාත්මක කිරීම සඳහා නව ප්‍රතිරක්ෂණ ගිවිසුමට එළඹීමට අරමුදල අපොහොසත් වී තිබූ අතර , ඒ හේතුවෙන් 2017 මැයි 25 දින ඇති වූ ගංවතුර හා නායයෑම් ආපදා තත්වයන්ගෙන් විපතට පත් ජනතාව වෙනුවෙන් සහන ලබා දීමේදී ප්‍රතිරක්ෂණ සමාගම වෙතින් අරමුදල වෙත සහාය ලබා ගැනීමට නොහැකි වී තිබුණි. ඒ අනුව, ඊට අදාළ වන්දි ලෙස රු. 1,497,914,007 ක මුදලක් අරමුදලට ගෙවීමට සිදු වී තිබුණු අතර ප්‍රතිරක්ෂණ ගිවිසුම ක්‍රියාත්මක වූයේ නම් අරමුදල වෙත ලබාගත හැකිව තිබූ රු. 497,914,007 ක් අරමුදලට අහිමි වී තිබුණි. එසේම, 2017 නොවැම්බර් මස සිදු වූ ආපදාව සඳහා වන්දි ගෙවීම් වල වටිනාකම ප්‍රතිරක්ෂකයින් විසින් ගෙවනු නොලබන අවම සීමාව (Deductible Claim Expense) ඉක්මවා නොතිබූ බැවින් ඒ සඳහාද ප්‍රතිරක්ෂණ සමාගම වෙතින් වන්දි අරමුදලට ලැබී නොතිබුණි. එසේම, අරමුදල විසින් ප්‍රතිරක්ෂණ ගිවිසුමට පරිබාහිරව රු.476,614,977 ක් වූ ගෙවීම් සිදු කර තිබුණු අතර ප්‍රතිරක්ෂකයින් විසින් එම මුදල් ප්‍රතිපූර්ණය කිරීම, ප්‍රතික්ෂේප කර තිබීම හේතුවෙන් එම වටිනාකමින් අරමුදලට අලාභයක් සිදු වී තිබුණි.
- (ii) 2016 හා 2017 වර්ෂවලදී ලැබිය යුතු ප්‍රාග්ධන ශේෂ සඳහා මුදල් ලැබීමේදී විනිමය අනුපාත වෙනස්වීම මත පිළිවෙලින් රු. 3,888,779 ක් හා රු. 13,005,027 ක අලාභයන් සිදු වී තිබුණි.

6.3 කාර්යමණ්ඩල පරිපාලනය

2017 දෙසැම්බර් 31 දිනට අරමුදලේ අනුමත කාර්ය මණ්ඩලය 271 ක් හා තත්‍ය කාර්ය මණ්ඩලය 211 ක් වූ අතර ස්ථීර කාර්ය මණ්ඩලයේ පුරප්පාඩු 60 ක් පැවතුණි. මේ සම්බන්ධයෙන් පහත සඳහන් නිරීක්ෂණයන් කරනු ලැබේ.

- (අ) ජ්‍යෙෂ්ඨ මට්ටමේ පුරප්පාඩු 05 ක් පැවති අතර ඒ තුළ සහකාර සාමාන්‍යාධිකාරී තනතුරක්, කළමනාකරු තනතුරු 03 ක් හා අභ්‍යන්තර විගණන තනතුරක් ඇතුළත් විය. ඉහත තනතුරු සඳහා 2018 සැප්තැම්බර් 01 දින සිට වැඩ බැලීමේ පදනම මත නිලධාරීන් පත් කර තිබුණි.
- (ආ) ආයතන සංග්‍රහයේ II වැනි පරිච්ඡේදයේ 13.3 ඡේදය ප්‍රකාරව වැඩ බැලීමේ පත්වීමක් කල යුත්තේ නිත්‍ය පත්වීමක් කරන තෙක් තාවකාලික ප්‍රතිකර්මයක් වශයෙන් පමණක් වුවත් නිත්‍ය පත්වීම් සිදු කිරීමකින් තොරව තනතුරු 04 ක් සඳහා මාස 04 කට අධික කාලයක සිට වැඩ බැලීමේ පත්වීම් සිදුකර තිබුණි.

- (ඇ) විගණනයට ඉදිරිපත් කළ තොරතුරු අනුව ඉහත අනුමත කාර්ය මණ්ඩලයට ඇතුළත් නොවන දෛනික වැටුප් ලබන නිලධාරීන් 68 දෙනෙකු සහ කොන්ත්‍රාත් පදනම මත වැටුප් ලබන නිලධාරීන් 29 දෙනෙකු සමාලෝචිත වර්ෂය තුළ බඳවා ගෙන තිබුණි. කෙසේ වුවද, එම බඳවා ගැනීම්වලට අදාළව ලිපිගොනු පවත්වා නොතිබුණු අතර පුවත්පත් දැන්වීම් පල කර විධිමත් පරිදි බඳවා ගැනීම් සිදු කර තිබූ බවට සාක්ෂි විගණනයේදී නිරීක්ෂණය නොවීය.
- (ඈ) සමාලෝචිත වර්ෂය තුළ රු. 454,844 ක් වැය කර පුවත්පත් දැන්වීම් පල කර තනතුරු 05 ක් සඳහා අයදුම්පත් කැඳවා තිබුණු අතර විගණිත දිනය වූ 2018 ඔක්තෝබර් 12 දින වන විටත් තනතුරු 05 ක් සඳහා බඳවා ගැනීම් සිදු කර නොතිබුණි.
- (ඉ) සහකාර කළමනාකරු ආයෝජන සහ අවදානම් තනතුරට නිලධාරියෙකු බඳවා ගැනීම සඳහා 2017 හා 2018 වර්ෂවලදී අවස්ථා 02 කදී එකතුව රු. 396,405 ක් වැය කර පුවත්පත් දැන්වීම් පලකර තිබූ නමුත් මෙම වාර්තාවේ දින වන විටත් සුදුසුකම් සහිත නිලධාරියෙකු ඉදිරිපත් නොවීම හේතුවෙන් බඳවා ගැනීම් සිදු කර නොතිබුණි.
- (ඊ) මූල්‍ය අක්‍රමිකතාවයක් හේතුවෙන් අනුරාධපුර ශාඛාවේ කළමනාකරු 2018 අගෝස්තු 28 දින සිට වැඩ තහනම් කර තිබූ අතර ඊට අදාළ විමර්ෂණ වාර්තාව වෙනුවෙන් රු.47,280 ක් ගෙවීම් කර තිබුණි. කෙසේ වුවද, විගණිත දිනය වූ 2018 සැප්තැම්බර් 26 වන විටත් අවසන් විමර්ෂණ වාර්තාව නිකුත් කිරීම හෝ ඉදිරි ක්‍රියාමාර්ග ගෙන තිබූ බව නිරීක්ෂණය නොවීය.

7. ගිණුම් කටයුතුභාවය සහ යහපාලනය

7.1 මූල්‍ය ප්‍රකාශන ඉදිරිපත් කිරීම

2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛයේ 6.5.1 ඡේදයට අනුව, මූල්‍ය වර්ෂය අවසාන වී දින 60 ක් ඇතුළත කෙටුම්පත් වාර්ෂික වාර්තාව හා මූල්‍ය ප්‍රකාශන විගණකාධිපතිවරයා වෙත ඉදිරිපත් කළ යුතු වුවද, සමාලෝචිත වර්ෂයේ මූල්‍ය ප්‍රකාශන විගණනයට ඉදිරිපත් කර තිබුණේ 2017 දෙසැම්බර් 07 දිනදීය.

7.2 අභ්‍යන්තර විගණනය

2017 වර්ෂය සඳහා අභ්‍යන්තර විගණන සැලැස්මක් පිළියෙල කර තිබුණද ඊට අනුකූලව විගණන පරීක්ෂාවන් සිදු කර වාර්තා ඉදිරිපත් කර නොතිබුණි.

7.3 අයවැය ලේඛනමය පාලනය

මණ්ඩලයේ අයවැයගත ආදායම් හා වියදම්, තත්‍ය අගයන් හා සැසඳීමේදී සියයට 20 සිට සියයට 470 දක්වා පරාසයක විචලනයන් නිරීක්ෂණය වූයෙන් අයවැය ලේඛනමය ඵලදායී කළමනාකරණ පාලන කාරකයක් ලෙස යොදා ගෙන නොතිබුණු බව නිරීක්ෂණය විය.

7.4 වාර්ෂික වාර්තා සභාගත කිරීම

2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛයේ 6.5.3 වගන්තිය ප්‍රකාර, අරමුදලේ වාර්ෂික වාර්තාව ගිණුම් වර්ෂය අවසන් වී දින 150 ක් ඇතුළත පාර්ලිමේන්තුවේ සභාගත කළයුතු වුවද 2016 වර්ෂික වාර්තාව 2018 ඔක්තෝබර් 31 දින වන විටත් පාර්ලිමේන්තුවේ සභාගත කර නොතිබුණි.

8. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමු කළ යුතුය.

ක්ෂේත්‍ර -----	නිරීක්ෂණ -----
01. මූල්‍ය පාලනය	<p>(i) අවශ්‍යතාවය ඇස්තමේන්තුගත කර අත්තිකාරම් ලබා නොදීම.</p> <p>(ii) අත්තිකාරම් ලේඛන යාවත්කාලීන නොකිරීම.</p> <p>(iii) අරමුදලේ මූල්‍ය ගිණුම් මාර්ගෝපදේශයෙහි දැක්වෙන නියාමනයන්ට අනුව මුදල් තැන්පතු පත් හා ලදුපත් කාර්යාල - අධීක්ෂණ අංශය (Branch Supervision) වෙත ඉදිරිපත් නොවීම.</p> <p>(iv) වියදම් දැරූ පාර්ශවයන් විසින් නියමිත කාල සීමාව තුළදී ගනුදෙනුවලට අදාළ ගෙවීම් වවුචර්පත් හා අනෙකුත් සාක්ෂිත් ගිණුම් අංශයට ඉදිරිපත් නොකිරීම.</p> <p>ණයගැති කාල විශ්ලේෂණය යාවත්කාලීන කර නොතිබීම හේතුවෙන් ණයගැති කාල විශ්ලේෂණය හා ප්‍රධාන ලෙජරය අතර රු.85,037,720 ක වෙනසක් හට ගෙන තිබුණි.</p>
02. ගිණුම්කරණය	<p>(i) අරමුදල ගිණුම් කටයුතු සඳහා භාවිතා කරමින් පවතින ගිණුම්කරණ පද්ධතියේ දෝෂ පැවතීම.</p> <p>(ii) පසුගිය වර්ෂවල විගණන නිරීක්ෂණ අනුව, ආපදා ණය වාරික හා පොළීය නිලධාරීන්ගේ වැටුපෙන් නියමිත පරිදි අයකර ගත්තද, ලෙජර් ගිණුම් යාවත්කාලීන නොවීම.</p> <p>(iii) මූල්‍ය ප්‍රකාශන තුළ අංශ දෙකක තොරතුරු ඇතුළත් වන අතර එක් අංශයක් පරිගණකගත කිරීම හා අනෙක් අංශය හස්ත ක්‍රමයට ගිණුම් සකස් කිරීම.</p>
03. ස්වාභාවික ආපදා රක්ෂණාවරණය	ස්වාභාවික ආපදා රක්ෂණාවරණයට අදාළ වන්දි ගෙවීම් විධිමත්ව සිදු නොකළ අවස්ථා පැවතීම
04. කළමනාකරණ තොරතුරු පද්ධතියේ අඩුපාඩු	අරමුදලේ මූල්‍ය ප්‍රකාශන කොටස් 02 කින් සමන්විත වූ අතර ඉන් එක් අංශයක ගිණුම් හා අදාළ ලේඛන පරිගණකගත පද්ධතියක් හරහා පිළියෙල කර තිබුණද, අනෙක් අංශය යටතේ වූ ගිණුම් ඇතුළු ලේඛන හස්ත (Manual) ක්‍රමය මගින් පවත්වාගෙන ගොස් තිබුණි. මේ හේතුවෙන් ගිණුම් තැබීමේ අඩුපාඩු සිදුවී තිබූ බව විගණනයට නිරීක්ෂණය විය.